

REGIONAL NEWS UNIT AKASHVANI, GUWAHATI

0000000000

Date : 01-June-2026

Time : 1715 HRS

Assamese Evening Bulletin **Headlines**

-
- ১। নতুন দিল্লীত উপ-ৰাষ্ট্ৰপতি চি পি বাধাকৃষ্ণণক মুখ্যমন্ত্ৰী ড° হিমন্ত বিশ্ব শৰ্মাৰ সাক্ষাৎ।
 - ২। ১০ খন ৰাজ্যৰ ২৪ খন ৰাজ্যসভা আসনৰ দ্বিবাৰ্ষিক নিৰ্বাচনৰ বাবে অধিসূচনা জাৰি।
 - ৩। ৰাজ্যজুৰি শ্ৰীশ্ৰী মাধৱদেৱৰ ৫৩৭ সংখ্যক জয়ন্তী পালন।

আৰু

- ৪। মানস ৰাষ্ট্ৰীয় উদ্যানৰ ২০২৫-২৬ পৰ্যটন বৰ্ষৰ বাবে বিভাৰ ৰাফ্টিং আৰু হাতী চাফাৰী বন্ধ।

০০০০০

মুখ্যমন্ত্ৰী ড° হিমন্ত বিশ্ব শৰ্মাই আজি উপ-ৰাষ্ট্ৰপতি চি পি বাধাকৃষ্ণণক নতুন দিল্লীত সাক্ষাৎ কৰি ৰাজ্যখনৰ বিকাশৰ গতি সম্পৰ্কে অৱগত কৰে। সামাজিক মাধ্যমযোগে মুখ্যমন্ত্ৰীয়ে কয়, যে নিজৰ সততা আৰু নিষ্ঠাৰে জনসেৱাৰ ক্ষেত্ৰত নিজৰ সৃষ্টি কৰা বাধাকৃষ্ণণক সাক্ষাৎ কৰাটো এটা শিক্ষণৰ অভিজ্ঞতা বুলি ক'ব পাৰি। মুখ্যমন্ত্ৰীয়ে অনাগত সময়তো উপ-ৰাষ্ট্ৰপতিগৰাকীৰ পৰামৰ্শ আৰু সহযোগিতা কামনা কৰে।

ইপিনে, ৰাজ্যখনক দেশৰ ক্ৰীড়াৰ প্ৰাণকেন্দ্ৰ হিচাপে গঢ়ি তোলাৰ ক্ষেত্ৰত মুখ্যমন্ত্ৰী ড° শৰ্মাই কেন্দ্ৰীয় চৰকাৰৰ সহযোগিতা কামনা কৰিছে। মুখ্যমন্ত্ৰীয়ে আজি কেন্দ্ৰীয় শ্ৰম আৰু নিয়োগ তথা যুৱ পৰিক্ৰমা আৰু ক্ৰীড়া মন্ত্ৰী মনসুখ মাণ্ডাভিয়াক সাক্ষাৎ কৰি অসমৰ ক্ৰীড়াক্ষেত্ৰৰ আন্তঃগাঁথনি উন্নয়ন সন্দৰ্ভত আলোচনা কৰে। সামাজিক মাধ্যম এক্সত দিয়া বাৰ্তাত মুখ্যমন্ত্ৰীয়ে এই বিষয়ে প্ৰকাশ কৰে। তেওঁ কয়, যে বিজেপিয়ে সেৱা প্ৰথম মনোভাৱেৰে কাম কৰি আহিছে। ড° শৰ্মাই কেন্দ্ৰীয় মন্ত্ৰী মাণ্ডাভিয়াৰ জন্মদিন উপলক্ষে তেওঁৰ বাসগৃহত সাক্ষাৎ কৰি শুভেচ্ছা জ্ঞাপন কৰাৰ লগতে অসমৰ ক্ৰীড়াক্ষেত্ৰৰ উন্নয়নৰ সৈতে জড়িত বিভিন্ন দিশ সম্পৰ্কে আলোচনা কৰে। উল্লেখযোগ্য যে অসম চৰকাৰে ৰাজ্যখনৰ ক্ৰীড়া আন্তঃগাঁথনি বিকাশ কৰি ৰাষ্ট্ৰীয় আৰু আন্তঃৰাষ্ট্ৰীয় ক্ৰীড়া প্ৰতিযোগিতা অনুষ্ঠিত কৰাৰ বাবে প্ৰস্তুতি চলাইছে। তদুপৰি ৰাজ্যৰ বিভিন্ন প্ৰান্তৰপৰা ক্ৰীড়া প্ৰতিভা বিকশাই তোলাৰ বাবেও চৰকাৰে প্ৰচেষ্টা অব্যাহত ৰাখিছে বুলি মুখ্যমন্ত্ৰীয়ে কয়।

০০০০০

১০ খন ৰাজ্যৰ ২৪ খন ৰাজ্যসভা আসনৰ দ্বিবাৰ্ষিক নিৰ্বাচনৰ বাবে আজি অধিসূচনা জাৰি কৰা হৈছে। অন্ধ্ৰপ্ৰদেশ, গুজৰাট আৰু কৰ্ণাটকৰ ৪ খনকৈ, ৰাজস্থান আৰু মধ্যপ্ৰদেশত ৩ খন, বাৰখণ্ডত দুখন আৰু মণিপুৰ, মেঘালয়, অৰুণাচল প্ৰদেশ আৰু মিজোৰামৰ একোখনকৈ আসনৰ বাবে নিৰ্বাচন অনুষ্ঠিত হ'ব। চলিত মাহত ৰাজ্যসভাৰ সদস্য হিচাপে কাৰ্যকাল সম্পূৰ্ণ হ'বলগীয়া নেতাসকলৰ ভিতৰত প্ৰাক্তন প্ৰধানমন্ত্ৰী তথা জে ডি এছৰ

নেতা এইচ ডি দেবেগৌড়া, কেন্দ্ৰীয় মন্ত্ৰী তথা বিজেপিৰ নেতা জৰ্জ কুৰিয়ান আৰু বৰনীত সিং, ৰাজ্যসভাৰ বিৰোধী পক্ষৰ নেতা তথা কংগ্ৰেছৰ সভাপতি মল্লিকার্জুন খাৰ্গে অন্যতম।

ৰাজ্যসভাৰ দ্বিবাৰ্ষিক নিৰ্বাচনৰ বাবে মনোনয়ন পত্ৰ আজিৰে পৰা ৮ জুনলৈ দাখিল কৰিব পাৰিব। ১৮ জুনত ভোটগ্ৰহণ অনুষ্ঠিত হ'ব আৰু সেইদিনাই ভোটগণনা কৰা হ'ব।

০০০০০

ৰাজ্যজুৰি আজি মহাপুৰুষ শ্ৰীশ্ৰী মাধৱদেৱৰ ৫৩৭ সংখ্যক আৰিৰ্ভাব মহোৎসৱ উপলক্ষে পৱিত্ৰ পৰিৱেশে বিৰাজ কৰিছে। সত্ৰ-নামঘৰসমূহত ভকত আৰু আইসকলে নাম-প্ৰসংগৰে মুখৰ কৰি তুলিছে। গুৰুজনাৰ আৰিৰ্ভাব মহোৎসৱ উপলক্ষে ৰাজ্যৰ সত্ৰ আৰু নামঘৰসমূহত নৈমিত্তিক প্ৰসংগৰ লগতে ভাগৱত ভ্ৰমণ, ধৰ্মালোচনা সভা আদি অনুষ্ঠিত হৈছে। শ্ৰীশ্ৰী মাধৱদেৱৰ দ্বাৰা স্থাপিত বৰপেটা সত্ৰত এই আৰিৰ্ভাব মহোৎসৱ উলহ-মালহেৰে আয়োজন কৰা হৈছে।

পাঠশালা শিক্ষাপীঠ আদৰ্শ বুনিয়াদী হাইস্কুলতো আজি মহাপুৰুষজনাৰ আৰিৰ্ভাব তিথি পালন কৰা হয়। এই উপলক্ষে বিদ্যালয়খনৰ সহকাৰী প্ৰধান শিক্ষক জগদীশ চন্দ্ৰ ৰয়ে গুৰুজনাৰ প্ৰতিচ্ছবিত চাকি-ধূপ প্ৰজ্বলন কৰে। ইয়াৰ পাছতে বিদ্যালয়ৰ শিক্ষক-কৰ্মচাৰী আৰু শিক্ষাৰ্থীসকলে গুৰুজনাৰ প্ৰতিচ্ছবিত সেৱা জনায়। বিদ্যালয়খনৰ অসমীয়া বিভাগৰ শিক্ষক নৱজিৎ চৌধুৰীয়ে মহাপুৰুষজনাৰ কৰ্মজীৱন আৰু সাহিত্যৰাজিত আলোকপাত কৰে। মহাপুৰুষজনাৰ জয়ন্তী উপলক্ষে ষষ্ঠৰ পৰা দশম শ্ৰেণীৰ শিক্ষাৰ্থীসকলৰ মাজত মহাপুৰুষ মাধৱদেৱৰ বিষয়ক ৰচনা প্ৰতিযোগিতা অনুষ্ঠিত হয়। প্ৰতিটো শ্ৰেণীৰ ভিতৰত প্ৰথম, দ্বিতীয় আৰু তৃতীয় এই তিনিটা স্থান লাভ কৰা প্ৰতিগৰাকী ছাত্ৰ-ছাত্ৰীকে পুৰস্কাৰ প্ৰদান কৰাৰ কথা আমাৰ সংবাদদাতাই জানিবলৈ দিছে।

ধুবুৰী জিলাতো আজি শ্ৰীশ্ৰী মাধৱদেৱৰ গুৰুজনাৰ আৰিৰ্ভাব মহোৎসৱ অনুষ্ঠিত হৈছে। এই উদ্দেশ্যে পুৰাৰেপৰা গোলকগঞ্জৰ ৰামৰাইকুটা সত্ৰত ভালেসংখ্যক লোক সমবেত হৈ বিভিন্ন কাৰ্যসূচীৰে গুৰুজনাৰ সৃষ্টিক স্মৰণ কৰিছে। জিলাখনৰ সাপটগ্ৰামৰ লীলানন্দ পাগলাবাবাৰ আশ্ৰমতো এই মহোৎসৱ অনুষ্ঠিত হৈছে।

বটদ্ৰা থান আৰু মাজুলীৰ সত্ৰসমূহতো গুৰুজনাৰ আৰিৰ্ভাব মহোৎসৱ উপলক্ষে বিভিন্ন কাৰ্যসূচী গ্ৰহণ কৰা হৈছে। গুৱাহাটী মহানগৰীৰ নামঘৰসমূহত আজি পুৰাৰেপৰা নাম-কীৰ্তনৰ আয়োজন কৰা হৈছে। বামুণীমৈদামৰ শ্ৰীমন্ত শংকৰদেৱৰ সমাজ কীৰ্তনঘৰত ভকত-বৈষ্ণৱসকলে পুৰাৰেপৰা নাম পৰিৱেশন কৰে।

মুখ্যমন্ত্ৰী ড° হিমন্ত বিশ্ব শৰ্মাই মহাপুৰুষজনাৰ আৰিৰ্ভাব তিথি উপলক্ষে গুৰুজনাক শ্ৰদ্ধাৰে স্মৰণ কৰিছে। এটা বাৰ্তাত মুখ্যমন্ত্ৰী ড° শৰ্মাই কয়, যে জ্ঞান, ভক্তি আৰু মানৱতাৰ অমৃত বাণীৰে যুগে যুগে পথ প্ৰদৰ্শন কৰি থকা মহাপুৰুষজনা আমাৰ জাতীয় জীৱনৰ প্ৰেৰণাৰ অমল উৎস। কেন্দ্ৰীয় মন্ত্ৰী সৰ্বানন্দ সোণোৱালে মহাপুৰুষ শ্ৰীশ্ৰী মাধৱদেৱৰ আৰিৰ্ভাব তিথি উপলক্ষে গুৰুজনালৈ সেৱা জনাইছে। সামাজিক মাধ্যমযোগে দিয়া বাৰ্তাত শ্ৰী সোণোৱালে ভক্তি-মানৱতা-সমতা আৰু ভাতৃত্ববোধৰ আদৰ্শৰে মহাপুৰুষজনাই জাতি-বৰ্ণ-ধৰ্মৰ সীমা অতিক্ৰমী সমন্বিত সমাজ গঢ়াৰ পথ নিৰ্দেশ দিছিল বুলি উল্লেখ কৰে।

০০০০০

ৰাজ্যত অহা ২ আগষ্টত আৰম্ভ হ'বলগীয়া প্ৰথম পৰ্যায়ৰ লোকপিয়লৰ বাবে জিলাই জিলাই ইতিমধ্যে গৃহ তালিকা আৰু গৃহ পিয়ল সম্পৰ্কীয় প্ৰশিক্ষণ চলি আছে। চিৰাং জিলাত আজি আসন্ন লোকপিয়লৰ বাবে তিনিদিনীয়া প্ৰশিক্ষণ কাৰ্যসূচী আৰম্ভ হয়। লোকপিয়লৰ প্ৰথম পৰ্যায়ৰ অধীনত গৃহ তালিকা আৰু গৃহ পিয়লৰ ধাৰণা, পদ্ধতি

আৰু কাৰ্যকৰী নিৰ্দেশনাৰ সৈতে বিষয়াসকলক পৰিচিত কৰাৰ উদ্দেশ্যে এই প্ৰশিক্ষণৰ আয়োজন কৰা হৈছে। জিলাখনক ছটা লোকপিয়ল কেন্দ্ৰত বিভক্ত কৰা হৈছে। ইয়াৰে বিজনী, ছিদলী আৰু বেংতল গ্ৰামাঞ্চলক সামৰি লোৱাৰ বিপৰীতে বিজনী, বাসুগাঁও আৰু কাজলগাঁৱে চহৰ অঞ্চলক সামৰি লৈছে।

উল্লেখযোগ্য যে ৰাজ্যত আসন্ন লোকপিয়ল সুচাৰুৰূপে সম্পন্ন কৰাৰ বাবে লোকপিয়ল সঞ্চালকালয়ে সকলো ধৰণৰ প্ৰাৰম্ভিক প্ৰস্তুতি প্ৰায় সম্পূৰ্ণ কৰিছে। ইয়াৰ বাবে ইতিমধ্যে ৮৫ হাজাৰ গণনাকাৰী বিষয়া নিয়োগ কৰা হৈছে। ১৭ আগষ্টৰ পৰা গণনাকাৰী বিষয়াসকলে ঘৰে ঘৰে গৈ জন গণনা কৰিব। এই প্ৰক্ৰিয়া ১৫ ছেপ্তেম্বৰ পৰ্যন্ত চলিব। এইবাৰৰ লোকপিয়লত স্ব-গণনাৰো বিকল্প ব্যৱস্থা কৰা হৈছে। লোকপিয়লত জনসাধাৰণে ১৬টা ভাষাত তথ্য দিব পাৰিব।

০০০০০

মানস ৰাষ্ট্ৰীয় উদ্যানৰ ২০২৫-২৬ পৰ্যটন বৰ্ষৰ বাবে আজি বিভাৰ ৰাফটিং আৰু হাতী ছাফাৰী বন্ধ হৈছে। ৰাষ্ট্ৰীয় উদ্যানখনৰ বাঁহবাৰী সংমণ্ডলৰ বিষয়া প্ৰাঞ্জল তালুকদাৰে এই কথা সদৰি কৰে। পৰৱৰ্তী জাননী নিদিয়া পৰ্যন্ত এই ব্যৱস্থা বন্ধ থাকিব বুলি তেওঁ কয়। অহা ২৫ জুনলৈ পৰ্যটকসকলে ৰাষ্ট্ৰীয় উদ্যানখনত জীপ ছাফাৰী কৰিব পাৰিব। উদ্যানখনলৈ এইবাৰৰ পৰ্যটন বৰ্ষত ৬২ হাজাৰৰো অধিক পৰ্যটকৰ আগমন ঘটিছে বুলি বিষয়াগৰাকীয়ে জানিবলৈ দিয়ে।

০০০০০

বড়োলেণ্ড বিশ্ববিদ্যালয়ত সমৰ্থ মডিউল আৰু ৰাষ্ট্ৰীয় শিক্ষা নীতি ২০২০ বিষয়ক লৈ আয়োজন কৰা তিনিদিনীয়া শিক্ষক সন্মিলনৰ আজি সামৰণি পৰে। বড়োলেণ্ড বিশ্ববিদ্যালয় আৰু বি টি চি শিক্ষা বিভাগৰ যুটীয়া উদ্যোগত অনুষ্ঠিত এই প্ৰশিক্ষণ তথা কৰ্মশালাখনৰ মূল লক্ষ্য আছিল অংশগ্ৰহণকাৰীসকলক সমৰ্থ মডিউলৰ সৈতে পৰিচয় কৰোৱাৰ লগতে শিক্ষক তথা শৈক্ষিক প্ৰশাসকসকলক ৰাষ্ট্ৰীয় শিক্ষা নীতি ২০২০ ৰূপায়ণৰ বিভিন্ন দিশসমূহ আলোচনা কৰিবলৈ এখন মঞ্চ প্ৰদান কৰা।

০০০০০

দশম শ্ৰেণীৰ ছাত্ৰ-ছাত্ৰীসকলৰ মানসিক স্বাস্থ্যৰ প্ৰতি লক্ষ্য ৰাখি তিতাবৰ সমজিলা প্ৰশাসনৰ উদ্যোগত তিতাবৰ টাউন হাইস্কুলত মানসিক স্বাস্থ্য আৰু চাপ নিয়ন্ত্ৰণ সন্দৰ্ভত এটা কাৰ্যসূচী অনুষ্ঠিত হয়। এই অনুষ্ঠানত তিতাবৰ মহকুমা অসামৰিক চিকিৎসালয়ৰ চিকিৎসক ডাঃ সুদীপ্ত বৰাই মানসিক স্বাস্থ্যৰ বিভিন্ন দিশ সম্পৰ্কে বক্তব্য আগবঢ়ায়। ছাত্ৰ-ছাত্ৰীসকলক মানসিক স্বাস্থ্যৰ বিষয়ে মুকলিকৈ আলোচনা কৰিবলৈও আজিৰ অনুষ্ঠানত উৎসাহিত কৰা হয়।

০০০০০

যোৰহাট প্ৰেছ ক্লাবৰ উদ্যোগত বিশেষজ্ঞ চিকিৎসক ডাঃ হিমাংশু শৰ্মাৰ সহযোগত আজি বিনামূলীয়া স্বাস্থ্য পৰীক্ষা আৰু সজাগতা অনুষ্ঠানৰ আয়োজন কৰা হয়। যোৰহাট প্ৰেছ ক্লাবত অনুষ্ঠিত এই শিবিৰত যকৃতৰ কেইবাটাও পৰীক্ষা বিনামূলীয়াকৈ কৰোৱা হয়। এই পৰীক্ষাৰ বিপৰ্যটসমূহ পৰ্যালোচনা কৰি বিশেষজ্ঞ চিকিৎসকগৰাকীয়ে পৰামৰ্শ আগবঢ়োৱাৰ লগতে ল'বলগীয়া সাৱধানত সম্পৰ্কেও উপস্থিত ৰাইজক পৰামৰ্শ প্ৰদান কৰে।

০০০০০

দেশৰ চাৰিখন মুখ্য চহৰত ১৯ কিলোগ্ৰাম ওজনৰ ব্যৱসায়িক বন্ধন গেছৰ চিলিঙাৰৰ মূল্য ৪২ টকাৰ পৰা ৫৩ টকা ৫০ পইচালৈ বৃদ্ধি পাইছে। অৱশ্যে ঘৰুৱা বন্ধন গেছৰ মূল্য এতিয়াও অপৰিৱৰ্তিত হৈ আছে। দিল্লীত ব্যৱসায়িক বন্ধন গেছৰ মূল্য প্ৰতি চিলিঙাৰত ৩ হাজাৰ ১১৩ টকা ৫০ পইচা হৈছে। একেদৰে মুম্বাইত এনে চিলিঙাৰৰ মূল্য ৩ হাজাৰ ৬৭ টকা ৫০ পইচা, কলকাতাত ৩ হাজাৰ ২৫৫ টকা ৫০ পইচা আৰু চেন্নাইত ৩ হাজাৰ ২৮৩ টকালৈ বৃদ্ধি হৈছে। পশ্চিম এছিয়াৰ সংঘৰ্ষৰ ফলত বৰ্ধিত গোলকীয় শক্তি ব্যয়ৰ পৰিপ্ৰেক্ষিতত বাণিজ্যিক চিলিঙাৰৰ দাম বৃদ্ধি পাইছে।

০০০০০

নগাঁও চহৰৰ লাওখোৱা পথৰ নিবাসী বিশিষ্ট সমাজসেৱক ভাৰত চন্দ্ৰ গোস্বামীৰ আজি দিনৰ ১১ বজাত মৃত্যু হয়। মৃত্যুৰ সময়ত তেওঁৰ বয়স আছিল ৮২ বছৰ। নগাঁৱৰ বহুকেইটা আগশাৰীৰ অনুষ্ঠানৰ সৈতে জড়িত থকা গোস্বামীৰ মৃত্যুত অঞ্চলটোত শোকৰ ছাঁ পৰিছে।

০০০০০

সমাপ্ত